

KO E PAATI FAKAKAUNGĀME'Ā

*“Okú ke pehē nai te nau fie-
fia?” Ko Meia ange ia.*



Fai 'e Julia Willardson
(Makatu'unga 'i ha talanoa mo'oni)

Na'e pehē 'e Meia, “Oku 'ikai ke u 'ilo e me'a ke fai ki he'eku taumu'a fakasō-sialé.” Na'a ne tangutu hifo he seá 'o vakai'i 'a e ngaahi peesi 'i he'ene *Tohi Fakahinohino ma'á e Fānaú*.

“Okú ke sai'ia nai 'i ha taha 'o e ngaahi fakakaukau ki he taumu'a 'i ho'o ki'i tohi?” Ko e fehu'i ange ia 'a e Fine'eikí.

Na'e pehē 'e Meia, “Ko e me'a 'e taha fekau'aki mo hono talitali lelei 'o e ni'ihí kehé 'oku ongo fakafiefia. 'Oku pehē ke fakafe'i-loaki koe ki ha taha fo'ou pea tokoni ke nau fe'iloaki mo e ni'ihí kehé.”

Na'e sio hake 'a Meia mei he'ene ki'i tohi. “Ka 'oku 'ikai ke u 'ilo'i ha taha te u lava 'o talitali lelei. 'E fa'e, te ke fie lotu nai mo au?”

Na'e tangutu hifo 'a e Fine'eikí 'i he tafá'aki 'o Meia. Na'e lotu 'a Meia 'o pehē, “E Tamai Hēvani, kātaki 'o tokoni mai ke u 'ilo'i pe ko hai te u lava 'o talitali lelei. 'I he huafa 'o Sīsū Kalaisí, 'ēmeni.”

Hili e lotú, na'e fakakaukau 'a Meia ki hono kaungāme'a ko Seitení. Na'a na va'inga fakataha ma'u pē 'i he taimi na'e ha'u ai 'a Seiteni ke 'a'ahi ki he'ene kui fefiné. Pea ko 'eni kuo hiki atu 'a Seiteni, ko 'ene tamaí, mo hono tokouá mo hono tuofefiné ki he'ene kui fefiné.

“Oku fēfē 'a Seiteni?” Ko e fehu'i ange ia 'a Meia ki he Fine'eikí. “Oku 'ikai ke u tui 'okú ne 'ilo'i mo hono tokouá mo e tuofefiné ha tamaiki tokolahi heni. Mahalo te u lava 'o tokoni ke talitali lelei kinautolu.”

Na'e pehē ange 'e he Fine'eikí, “Na'a ku fakakaukau ki he me'a tatau. Ko e hā 'okú ke fie ma'u ke fakahokó?”

Na'e fakakaukau 'a Meia 'i ha ki'i taimi si'i. Na'a ne pehē mai, “Mahalo 'e lava ke fai ha'atau paati fakakaungāme'a! Te tau lava 'o fakafe'i ha fānau mei he Palaimelí.”

Na'e pehē ange 'e he Fine'eikí, “Mahalo ko ha fakakaukau lelei ia.”

Na'e fili 'e Meia mo e Fine'eikí ha 'aho 'e taha ki he pātí. Na'a na telefoni ki he tamai 'a Seitení pea 'ave ha ngaahi fakaafe ki he fānau 'i he Palaimelí. Pea na'e taimi leva ke palani 'a e fiefiá! Na'e 'ohake 'e Meia mo e Fine'eikí ha fanga ki'i va'inga. Na'a na ngaohi ha fanga ki'i me'akai mo e ngaahi me'a teu-teu lahi.

Ne faifai pea a'u ki he 'aho pātí. Na'e fiefia 'a Meia kia Seiteni mo hono tokouá mo e tuofefiné ke fe'iloaki mo e taha kotoa.

“Okú ke pehē nai te nau fiefia?” Ko Meia ange ia.

Na'e pehē ange 'e he Fine'eikí, “Oku ou tui te nau fiefia.”

Ne 'ikai fuoloa kuo ha'u e taha kotoa. Na'e malimali 'a Seiteni mo hono tokouá mo hono tuofefiné. Na'a nau va'inga, kai me'akai ma'ama'a, mo ma'u ha ngaahi kaungāme'a fo'ou. Na'e fiefia 'a Meia ke sio 'oku fiefia fakataha 'a e tokotaha kotoa pē.

“Mālō!” Ko Seiteni ange ia 'i he hili 'a e pātí. “Na'e fakafiefia 'aupito ia.”

Ne malimali 'a Meia. Na'a ne fiefia 'i he'ene lava 'o tokoni kia Seiteni mo hono fāmilí ke nau ongo'i 'oku talitali lelei mo 'ofa'i kinautolu. Na'e ola lelei 'a e paati fakakaungāme'a! ●

Na'e hoko 'a e talanoa ko 'eni 'i Kānata.



Na'e ma'u fēfē nai 'e Meia 'a e fakakaukau ke fai ha paati ma'a Seitení? Te ke ma'u fēfē nai ha fakakaukau ki ha tau-mu'a 'okú ke fie fokotu'u?